

IL-FIRDA

Rajtek titbiegħed, Marija,
 bid-demgħa tal-firda f'għajnejk;
 ħarstek, u qalbek fissruli
 in-niket li garrbu ħaddej.

Fejn sejra? Fejn sejra? Il-ħajja
 ejj' nerggħu ngħixuha flimkien,
 titbissem ma' dwarna r-rebbiegħa,
 isaltan il-ferħ kullimkien.

Erg'ejja zagħżugħa, fuq tiegħek,
 bħal warda li tiftaħ f'April,
 noħolmu s-sabiħ, u minn ħsiebna
 intajru taż-żmien id-dell tqil.

Rajtek titbiegħed, Marija,
 titbiegħed sakemm il-lejl sar;
 jien ridt b'ħarsti nċarrat id-dalma,
 id-dalma li waqgħet mad-dwar.

Għalxejn. Inti mort. Leħnek baqa'
 jitkellem go fina kull ħin:
 fil-ħemda ta' djarna, u go qalbna
 għaddew bħal ferħ naħal mgħagħlin

Is-snin ta' ħbubitna għaqlija,
 u l-hena li f'sidrek kont ħizint.

Għarrixna fis-sikta, u saqsejna
 lill-baħħ li jdawwarna: Fejn int?

Fejn inti? Mitlufa fil-kobor
 go saltna ta' dawl u ta' sebh,
 ferħana għax qorbot is-siegħa
 ta' rabta, ta' sliem u ta' rebħ.

U inti, ja xemx, illi nieżla
 ħamra mixgħula bl-imħabba,
 wasslilha dix-xewqa li f'ruħna
 twieldet, u għadha titrabba:

"Ofroq, Marija, t-trieq tal-ward u l-hena,
 u la tibżax mill-hemm u mit-tigrib,
 ħobb lil min ħabbek, hekk kif tamar qalbek,
 ofroq dil-ħajja ta' mitt elf salib."

Rajtek titbiegħed, titbiegħed...
 iġelben id-dmugħ fuq ħaddej,
 id-dalma li waqgħet firditna
 mis-seħer li għandhom għajnejk.

GUŻE CHETCUTI